

بِسْمِ اللّٰهِ الرَّحْمٰنِ الرَّحِیْمِ

## سلسلہ دروسِ رمضان (14)

### لا اِلهَ اِلاَّ اللهُ کے فضائل

یوں تو تمام مسنون اذکار اور دعائیں ہی رحمت و برکت کا باعث ہیں لیکن لَا اِلهَ اِلاَّ اللهُ کی فضیلت اور برکات سب سے زیادہ ہیں۔ اسی بنا پر اسے کلمہ طیبہ کہا جاتا ہے اور اسی وجہ سے نبی کریم ﷺ نے اسے سب سے زیادہ فضیلت کی حامل دُعا اور ذکر قرار دیا گیا ہے۔ اس کلمے کے چند اہم فضائل ملاحظہ کیجیے:

①..... سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

((اَلْاِيْمَانُ بِضَعٍّ وَسَبْعُونَ: اَفْضَلُهَا قَوْلُ لَا اِلهَ اِلاَّ اللهُ))

”ایمان کی ستر (70) سے کچھ زائد شاخیں ہیں، ان میں سے افضل شاخ ”لا اِلهَ اِلاَّ اللهُ“ کہنا ہے۔“

سنن ابی داؤد: 4676

②..... سیدنا جابر بن عبد اللہ رضی اللہ عنہ بیان کرتے ہیں کہ رسول اللہ ﷺ نے فرمایا:

((اَفْضَلُ الدُّعَاءِ لَا اِلهَ اِلاَّ اللهُ))

”سب سے زیادہ فضیلت والی دُعا لا اِلهَ اِلاَّ اللهُ ہے۔“

شعب الایمان للبیہقی: 4061

③..... سیدنا جابر بن عبد اللہ رضی اللہ عنہ کہتے ہیں کہ میں نے رسول اللہ ﷺ کو فرماتے سنا:

((اَفْضَلُ الذِّكْرِ لَا اِلهَ اِلاَّ اللهُ))

”سب سے زیادہ فضیلت والا ذکر لا اِلهَ اِلاَّ اللهُ ہے۔“

سنن الترمذی: 3383، سنن ابن ماجہ: 3800

④..... سیدنا ابو ذر رضی اللہ عنہ بیان کرتے ہیں کہ میں نے رسول اللہ ﷺ سے عرض کیا: اے اللہ کے رسول! مجھے کوئی وصیت

کیجیے۔ تو آپ نے فرمایا:

((اِذَا عَمِلْتَ سَيِّئَةً فَاتَّبِعْهَا حَسَنَةً تَمْحُهَا))

”جب تو کوئی گناہ کر بیٹھے تو اس کے بعد نیکی کر لیا کرو، وہ اس (گناہ) کو مٹا دے گی۔“

میں نے پوچھا: اے اللہ کے رسول! کیا ”لا اِلهَ اِلاَّ اللهُ“ پڑھنا بھی نیکی ہے؟ تو آپ ﷺ نے فرمایا:

((هِيَ اَفْضَلُ الْحَسَنَاتِ))

”یہ تو تمام نیکیوں سے افضل ہے۔“

مسند أحمد: 21487

⑤..... سیدنا ابو ذر رضی اللہ عنہ سے مروی ہے کہ نبی ﷺ نے فرمایا:

((كُلُّ تَهْلِيلَةٍ صَدَقَةٌ))

”ہر تہلیل صدقہ ہے۔“

صحیح مسلم: 720

تہلیل سے مراد لَا إِلَهَ إِلَّا اللَّهُ پڑھنا ہے۔ یعنی جتنا زیادہ یہ کلمہ پڑھو گے اتنا ہی زیادہ صدقے کا اجر و ثواب حاصل کرتے جاؤ گے۔

⑥..... سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے (یہ کلمہ پڑھنے والے کے متعلق) فرمایا:

((كَانَتْ لَهُ حِرْزًا مِنَ الشَّيْطَانِ يَوْمَهُ ذَاكَ حَتَّى يُمْسِيَ))

”یہ کلمہ اس شخص کے لیے اس دن شام تک شیطان سے حفاظت کا ذریعہ بن جائے گا۔“

صحیح البخاری: 3293، صحیح مسلم: 2691

معلوم ہوا کہ جو شخص زبان پر کلمہ طیبہ کا ورد رکھتا ہے، وہ شیطانی حملوں، وسوسوں اور چالوں سے محفوظ رہتا ہے۔

⑦..... سیدہ ام ہانی رضی اللہ عنہا بیان کرتی ہیں کہ نبی ﷺ نے مجھ سے فرمایا:

((هَلَلِي مِائَةَ تَهْلِيلَةٍ فَإِنَّهَا لَا تَمُرُّ عَلَيَّ ذَنْبٌ إِلَّا مَحْتَهُ))

”ایک سو مرتبہ لا إله إلا الله پڑھا کر، یقیناً تجھ سے جو بھی گناہ سرزد ہوگا؛ یہ کلمہ اس گناہ کو مٹا دے گا۔“

المعجم الأوسط للطبرانی: 4223

⑧..... سیدہ ام ہانی رضی اللہ عنہا بیان کرتی ہیں کہ نبی ﷺ نے مجھ سے فرمایا:

((إِنَّكَ إِنْ هَلَلْتِ اللَّهَ مِائَةَ مَرَّةٍ لَمْ يَسْبِقْهَا عَمَلٌ، وَلَمْ يَبْقَ مَعَهَا ذَنْبٌ))

”یقیناً اگر تو سو مرتبہ لا إله إلا الله پڑھے گی؛ تو نہ کوئی عمل اس سے آگے بڑھے گا اور نہ ہی اس کے ساتھ کوئی

گناہ باقی رہے گا۔“

المعجم الكبير للطبرانی: 438/24

⑨..... سیدنا ابو مالک اشعری رضی اللہ عنہ بیان کرتے ہیں کہ رسول اللہ ﷺ نے فرمایا:

((لَا إِلَهَ إِلَّا اللَّهُ وَاللَّهُ أَكْبَرُ تَمْلَأُ مَا بَيْنَ السَّمَاءِ وَالْأَرْضِ))

”لَا إِلَهَ إِلَّا اللَّهُ وَاللَّهُ أَكْبَرُ زمین و آسمان کے درمیان جتنا بھی خلا ہے؛ اس کو (نیکیوں سے) بھر دیتا

ہے۔“

السنن الكبرى للنسائي: 9924، سلسلة الأحاديث الصحيحة: 1316

⑩..... سیدنا انس رضی اللہ عنہ سے مروی ہے کہ نبی ﷺ نے فرمایا:

((يَا مُحَمَّدُ أَدْخِلْ مِنْ أُمَّتِكَ مِنْ خَلْقِ اللَّهِ، مَنْ شَهِدَ أَنَّهُ لَا إِلَهَ إِلَّا اللَّهُ يَوْمًا وَاحِدًا مُخْلِصًا، وَمَاتَ عَلَى ذَٰلِكَ))

”اے محمد! مخلوق خدا میں سے اپنی اُمت کے ہر اس شخص کو (جنت میں) لے جائیے جس نے ایک دن بھی خلوص دل کے ساتھ لا إله إلا الله کی گواہی دی ہو اور اسی عقیدے پر اس کو موت آئی ہو۔“

مسند أحمد: 12824

⑪..... سیدنا ابو ہریرہ رضی اللہ عنہ روایت کرتے ہیں کہ نبی ﷺ نے فرمایا:

((مَا قَالَ عَبْدٌ لَا إِلَهَ إِلَّا اللَّهُ قَطُّ مُخْلِصًا، إِلَّا فَتِحَتْ لَهُ أَبْوَابُ السَّمَاءِ، حَتَّى تُفْضِيَ إِلَى الْعَرْشِ، مَا اجْتَنَبَ الْكِبَائِرَ))

”جو بھی بندہ جب بھی خلوص دل سے لا إله إلا الله پڑھتا ہے تو اس کے لیے آسمان کے دروازے کھول دیے جاتے ہیں، یہاں تک کہ وہ عرش تک پہنچ جاتا ہے، جب تک کہ آدمی کبیرہ گناہوں سے اجتناب کرے۔“

سنن الترمذی: 3590

یعنی اس فضیلت کا حق دار وہ بنتا ہے جو صدق و خلوص کے ساتھ یہ کلمہ پڑھتا ہے اور اس کے ساتھ ساتھ کبیرہ گناہوں سے اجتناب کرتا ہو۔

⑫..... سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

((أَسْعَدُ النَّاسِ بِشَفَاعَتِي يَوْمَ الْقِيَامَةِ، مَنْ قَالَ لَا إِلَهَ إِلَّا اللَّهُ، خَالِصًا مِنْ قَلْبِهِ))

”روزِ قیامت میری شفاعت کو حاصل کرنے والا تمام لوگوں سے بڑا سعادت مند وہ ہوگا جس نے خلوص دل کے ساتھ لا إله إلا الله پڑھا ہوگا۔“

صحیح البخاری: 99

⑬..... سیدنا انس رضی اللہ عنہ سے مروی ہے کہ نبی ﷺ نے فرمایا:

((يَخْرُجُ مِنَ النَّارِ مَنْ قَالَ لَا إِلَهَ إِلَّا اللَّهُ؛ وَفِي قَلْبِهِ وَزَنْ شَعِيرَةٍ مِنْ خَيْرٍ، وَيَخْرُجُ مِنَ النَّارِ مَنْ قَالَ لَا إِلَهَ إِلَّا اللَّهُ؛ وَفِي قَلْبِهِ وَزَنْ بُرَّةٍ مِنْ خَيْرٍ، وَيَخْرُجُ مِنَ النَّارِ مَنْ قَالَ لَا إِلَهَ إِلَّا اللَّهُ؛ وَفِي قَلْبِهِ وَزَنْ ذَرَّةٍ مِنْ خَيْرٍ))

”جس نے لا إله إلا الله کہا اور اس کے دل میں جو کے دانے کے برابر بھی خیر (یعنی ایمان) ہوگا تو وہ جہنم

سے نکل جائے گا، جس نے لَا إِلَهَ إِلَّا اللَّهُ کہا اور اس کے دل میں گندم کے دانے کے برابر بھی خیر (یعنی ایمان) ہوگا تو وہ بھی جہنم سے نکل جائے گا اور جس نے لَا إِلَهَ إِلَّا اللَّهُ کہا اور اس کے دل میں ذرہ برابر بھی خیر (یعنی ایمان) ہوگا تو وہ جہنم سے نکل جائے گا۔“

صحیح البخاری: 44، صحیح مسلم: 191

⑬..... سیدنا عبادہ بن صامت رضی اللہ عنہ بیان کرتے ہیں کہ نبی ﷺ نے فرمایا:

((مَنْ شَهِدَ أَنْ لَا إِلَهَ إِلَّا اللَّهُ، وَأَنَّ مُحَمَّدًا رَسُولُ اللَّهِ، حَرَّمَ اللَّهُ عَلَيْهِ النَّارَ))

”جس نے گواہی دی کہ اللہ کے سوا کوئی معبود نہیں اور بلاشبہ محمد (ﷺ) اللہ کے رسول ہیں، تو اللہ تعالیٰ نے اس پر (جہنم کی) آگ کو حرام فرما دیا۔“

صحیح مسلم: 29

⑭..... سیدنا جابر رضی اللہ عنہ سے روایت ہے کہ نبی ﷺ نے فرمایا:

((مَنْ شَهِدَ أَنْ لَا إِلَهَ إِلَّا اللَّهُ مُخْلِصًا مِنْ قَلْبِهِ دَخَلَ الْجَنَّةَ))

”جس نے خلوص دل کے ساتھ یہ گواہی دی کہ اللہ کے سوا کوئی معبود نہیں ہے، وہ جنت میں داخل ہوگا۔“

صحیح ابن حبان: 200

⑮..... سیدنا عبد اللہ رضی اللہ عنہ بیان کرتے ہیں کہ میں نے رسول اللہ ﷺ کو فرماتے سنا:

((مَنْ شَهِدَ أَنْ لَا إِلَهَ إِلَّا اللَّهُ مُخْلِصًا وَأَنَّ مُحَمَّدًا رَسُولَ اللَّهِ وَجَبَتْ لَهُ الْجَنَّةُ))

”جس نے خلوص دل کے ساتھ یہ گواہی دی کہ اللہ کے سوا کوئی معبود نہیں ہے اور یقیناً محمد (ﷺ) اللہ کے رسول ہیں، اس کے لیے جنت واجب ہو جاتی ہیں۔“

التوحيد لابن خزيمة: 2/808

إشراف: حافظ شفيق الرحمن زاہد حفظہ اللہ

إعداد: حافظ فیض اللہ ناصر

## الحکمة انٹرنیشنل

..... لاہور .....